

ነበርቲ ከተማ ኪችነርን ከባቢአን /ካናዳ/

ንግዳያት ላምፕዱሳ ዘኪሩ

ዕለት 13 ጥቅምቲ 2013 ዓ.ም. ካብ ሰዓት ሽዱሽተ ክሳብ ሰዓት ሸውዓተ ኣጋ ምሽት፣ ኣብ ቪክቶሪያ ፓርክ ልዕሊ 70 ነበርቲ ከተማ ኪችነርን ከባቢአን ንግዳያት ላምፕዱሳ ሽምዓታት ብምውላዕን ኣሰቃቂ ስእልታት ግዳያት ብምዘርጋሕን ብክብ ዝበለ ኣገባብ ዘኪሮም።



እዚ ብመንእሰያት ደለይቲ ፍትሒ ከተማ ኪችነርን ከባቢአን ዝተወደበ ናይ ዝኸሪ ምሽት፣ ዓበይቲን ንኣሽቱን ከምኡውን ብዙሓት መንእሰያት ዝተኻፈልዎ ኣጋጣሚ ኢዩ ነይሩ።

ኣብቲ ብዝኸሪ ናይ ሕልና ጸሎት ንግዳያት ላምፕዱሳ ዝተኸፍተ ርክብ፣ ነቲ ኣብ ደሴት ኢጣልያ ተረኺቡ ዘሎ ኣሰቃቂ ሞት ዘንጸባርቕ ጽሑፋት፣ ግጥሚታትን መደረታትን ቀሪቡ። ብዝሒ ግዳያት ሞት ባሕሪ መዲተራንያን ክሳብቲ እዋን እቲ 359 ከም ዝበጽሖን ቁጽሪ ምወታት ገና መመሊሱ ይውስኽ ከም ዘሎን ተሓቢሩ። ከምቲ ብማዕከናት ዜና ዝተሰምዐ፣ ብዙሓት ስድራ ቤታት ብዘይ ሓድጊ ከም ዝጸነታ፤ ከምኡውን ሓንቲ ኤርትራዊት ንል-ኣንስተይቲ ኣብቲ እዋን ሓደጋ ከም ዝሓረሰትን ንሳን እቲ/እታ ዕሸልን ብምወታቶም ካብ ባሕሪ ከም ዝወጽኡን ተነገሩ።

ህዝቢ ኤርትራ ካብ ከምዚ ዝኣመሰለ ዳግማይ ጥፍኣት ንምድሓን ነፍሱ-ወክፍ ዜጋ ካብዛ ዕለት እዚኣ ኣትሒዙ ኣብ ገንዘኡ ኮይኑ ክሓስብ ከም ዝግባእ መዘኻኸሪ ቀሪቡ። ጠንቂ ስደትን ሞትን ህዝቢ ኤርትራ ዝኾነ ከይተፈትሖ ከኣ ካብ ዳግማይ ሞትን ብኸያትን ክንናገፍ ከም ዘይንኸእል ብስሙር ድምጺ ተዘሪቡሉ። በዚ ንምድራ-ሰማይ ዘንቀጥቀጠ መርድእ፣ ሎሚ ኣብ መላእ ኤርትራ ናይ ሓዘን ዳሳት ተተኺሉ ኣሎ። መን የጸናንዕ! መንከ ይጸናናዕ ኮይኑሉ ኣብ ዘሎ ተሃዋሲ ግዜ፣ ለውጢ ንምምጻእ ብሓባር ምቅላስ እቲ እንኮ መፍትሒ ምኻኑ ተዘሪቡሉ።

ሃገር እንተጠፊኣ ገዛን ንብረትን ክህሉ ከም ዘይክእል፣ እቶም ብዝተፈላለዩ ረብሓታት ምስ ስርዓት ህግደፍ ተጠናኒጎም ዘለዉ ልቢ ከዕብዩ ከም ዝግባእ፣ ነቲ ህዝቢ ዘጥፍእ ዘሎ መንግስቲ መርር ድማ ዓገብ ክብልዎን ምስ ህዝቦም ንክጽንበሩን መዘኻኸሪ ቀሪቡ። ኢሳይያስ ዝኸተሎ ሚላ ካብቲ 'ኤርትራ መሬታ'ምበር ህዝባስ ኣየድልዩንን ኢዩ' ዝበሎ እምበራጦር ሃይለስላሴ ከም ዘይፍለ፣ እዚ መመሊሱ ዝወሰዶ ዘሎ ኣጽናቲ ስጉምቲ ንባዕሉ ምስክር ምኻኑ ተገሊጹ።

ኣብ ኤርትራ ፍትሒ እንተዘህሉ፣ ኣብ ኤርትራ ሕጊ እንተዘነብር፣ ህዝብና ብሰላም እትብላዕ ቁራስ እንጀራ እንተዘረክብ፣ ምስ ካልኣት ጎረባብትና ሃገራት ብምዝማድ ከኣ ከም ንቡር ማይ፣ መድሃኒትን መብራህቲን እንተዘረክብ ንስደት ኣይምበሃኝን። እዚ ህዝቢዚ እናረኣየ ናብ ሞት ዝኣትወሉ ዘሎ ቀንዲ ምክንያት ስርዓት ህግደፍ ስለዝኾነ፣ ኩሉ ኤርትራ ትብጽሓኒ ኢያ ዝብል ዜጋ ብስሙር ድምጺ ንክቃለስ ጸውዒት ቀሪቡ።

ህዝቢ ኤርትራ ስለ ናጽነትን ሓርነትን ልዕሊ 65 ብሉጻት ደቁ ከፊሉ ከብቅዕ፣ ከምዚ ዝኣመሰሰ መሰክሕ ንክረክብ መስደምም ምጻኑ፤ ስለዚ ብዘይካ ዝኸፈልካ ከፊልካ ነቲ ከም መንሸሮ ህዝቢ ጠንቂ ኮይኑ ዘሎ ኢሳይያስ ካብ ስልጣኑ ምክንያል ካልእ መፍትሒ ከም ዘየልቦ ተዘሪቡሉ።

ደበሳ ኢዮብ ንህዝቢ ኤርትራ

ነበርቲ ኪችነርን ከባቢኣን

ካናዳ